

(२३)

साहिबनि जा पावनु गुण

श्रीवैकुण्ठेश्वर वाहगुरू अ खे साईं नितु नितु मनाए ।

तोड़े सभिनी गुणनि में साईं परि पूरणु आहे ।

सभेई फल साईं अ खे भगुवंत भरिपूरु दिना ।

श्रीजू अमड़ि सनेह में सदां रहनि नेण भिनी ।

सुख फलु रस फलु नेह नशे फलु माण ।

मधुरु फलु महिबत जो रुचि फलु रूह रिहाणि ।

प्रीति फलु प्रतीत फलु नीति फलु नीशाण ।

जै जीत फलु संगीत फलु मीत फलु महिरबान ।

हर्ष फलु हुलास फलु वचन विलास फलु सुखधाम ।

रस रासि फलु, अरिदास फलु बृजवास फलु अभिराम ।

निर्मल नीह फलु, महिरुनि मीह फलु दिलि शीह फलु दिलिदार ।

सति संग फलु, रस रंग फलु, ईश उमंग फलु आधार ।

फलु निधि बन निधि शील निधि रस निधि सुख निधि साईं ।

प्रेम नेह निधि कुशल क्षेम निधि गुण निधान गुसाईं ।

सदा युगल जे कुशल जी हुबिड़ी अथनि हियांव ।

सदां लगे अमृत नियांइ अलबेली अवध धणियुनि खे ॥

कृपा निधान साहिब मिठा फरिमाईनि था: बोलिणा सति
श्रीवाहगुरु ! कृपा निधान साहिबनि जे पावन गुणनि जो
वर्णनु कंदे पूज बाबा जनि बुधाइनि था त कृपा निधान साहिब
मिठिड़ा शील गुण निधान आहिनि । नीति निपुण आहिनि ।
संदनि मधुर कीरति खे सभु को नथो ज़ाणी सघे । जियं
जवाहर जी परख जवाहरी कंदो आहे तियं संत सज़णनि खे बि
संत सज़ण सुजाणनि था । हिक दफे थल्हे जी दरबार साहिब
में संत समाजु मिलियो उते पंहिजे सति संग समाज में स्वामी
टहिलियाराम जनि फरिमायो त असां बि घणा संत दिठा ऐं
बुधा आहिनि पर असां पंहिजे वीचार मूजिबु सचाई अ सां चऊं
था त जेके परिपूरणु संत श्रीभक्तमाल आदि ग्रंथनि में बुधिजनि
था उन्हनि खां बि कृपानिधान साहिब मिठिड़नि जी अवस्था
हिकु ब़ दाका मथेरो आहे ।

असां जो साहिबु साईं सोरहं कलाउनि सां पूर्णु आहे
तदहीं बि श्रीवैकुण्ठ नाथ खे नितु नितु मनाईनि था, हर हर
इयें घुरनि था त हे संतनि पति साईं ! गरीबि श्रीखण्डि जा
कारिज रासि कयो । एदो समर्थु साहिबु थी बि हर हर थो निवें
ऐं लीलाए, जियं फलनि सां भरियलु वणु घणो निमंदो आहे
तियं अनंत गुणनि सां भरिपूरु साईं मिठिड़ा सदां झुकी था

हलनि । भतार जे घरि जे की आहे सो पत्नी अ जो आहे, उन
खे घुरण जी ज़रूरत न आहे सो साहिब मिठिड़नि खे बि
पंहिजे मालिक खां कुछु घरिणो न आहे सभु कुछु सहजेही,
सुखु आनन्दु, गुण, मंगल, मालिक जे प्रसाद सां सुलभु आहिनि ।
वणनि में पन, फल, फूल थींदा आहिनि । साईं अ रूपु कृपा वृक्ष
में पननि ऐं गुलनि जी जाइ ते बि सहजेई फल आहिनि । हूंअ
साधिना खां पोइ फलु थींदो आहे पर साहिब मिठिड़ा सिद्धि
फल रूपु आहिनि । जियं अम्ब में चौधारी रसु आहे तियं साहिब
मिठिड़ा बि रस जा सरूप आहिनि । निष्काम बि इन करे थिया
आहिनि जो एतिरा फल मिलिया अथनि, घोट राजा एतिरा
गंज दिना अथनि जो बी का बि ज़रूरत न रही आहेनि ऐं
अपारु उदारु थी पिआ आहिनि ।

श्रीयुगल चरण कमल ई साहिब मिठिड़नि जा घोट आहिनि ।
प्रभू अ जे चरण कमलनि में सदां श्रीलक्ष्मी जो निवासु आहे ।
श्रीअयोध्या में त अगई धनु समरिधी हुई पर प्रभू अ जो
गुवालनि जे घर में जन्मु वठण सां ठिकरनि में खाइण वारा
सोनियुनि थाल्हियुनि में खाइण लगा । उहे सुखदाई शाहूकार
चरण दूलह आहिनि जिनि सभु कुंजूं पंहिजे कृपा रूप भण्डार
जूं साहिब मिठिड़नि जे हथ में दिनियूं आहिनि । एदा फल

मिलिया अथनि त बि साहिब मिठा पाण खे अजां पूरो रस वारो
न था समुझनि । दिलि में प्रीतम जी झोरी लगी पई अथनि ।
उहा लाति ताति तंवार लगी पई अथनि त युगल धणी मिलनि ।
अखियुनि में उहो मिठी स्वामिनि जे चरण कमलनि जे सनेह
जो नशो छायाँ पियो अथनि । हर हर मनु ओढ़ाहुं हलियो थो
वजेनि ऐं हर हर समाज में श्रीराघवलाल खे दोरापा देई रहिया
आहिनि : हे प्यारा राघवेन्द्र ! उहे दींह यादि करि जदहीं वदनि
जे वेठे श्रीजनक महाराज अनंत पारतूं करे तोखे पंहिजी नयन
पूतिरीअ प्राण प्यारी लादुली बालिका जो कोमलु कर कमलु
तुंहिजे कर कमल में दिनों । तवहां उन वक्त केतिरियूं प्रतिज्ञाऊं
करे भरोसो दिनो । उहे यादि करि ।

साई मिठिड़ा अहिड़ीअ तरह सुख जे प्रसंगनि में भी श्रीजू
महाराजनि जे क्यास में इन्हनि करुण कथाउनि में हर हर
लुड़िही था वजनि । उहे दर्द जो दास्तान दिलि खे हर हर वेढे
था वजनि ।

साधन सब रस चोले अंक समाणियां ।

उन सुहागिणि जी झोल में सभु रस आहिनि जे का भतार
जे गोद में वेठी आहे ।

‘दस दासी करि दीन्हे भतार’

दहई इन्द्रयूं या दहई भक्तियूं उन जे वस में थी पयूं ।
कृपानिधान साहिबनि खे पंहिजे सुघड़, भूरल भतार कहिड़ा
कहिड़ा फल दिना आहिनि । सर्वसुखनि जा फल, मन तन
वचन जा सुख; मन खे महिबत जो सुखु, शरीर खे राजाउनि
खां बि वधीक सुख ऐं वचनि जा मुख; कदहीं बि कंहि जो कसो
अखरु वचननि में न बुधाऊं । जियं पहाड़ बादलनि जे बूंदुनि
खे सहंदा आहिनि तियं सचनि सन्तनि खे दुष्टनि जा वचन
विचिलित कंदा आहिनि । पर साहिबनि खे सदा वचननि जा
अपारु सुख मिलिया आहिनि । रस जा फल; भोजन, पान, प्रेम
भक्ति श्रद्धा शांति आदि पंजई रस मिलिया; अद्वैत सिंहासन ते
वेठलु श्रीमधुसूदनु सरस्वती थो चवे त अद्वैत सिंहासल ते वेठल
मूं खे गोपियुनि जे चितचोर अद्वैत जे ऊंचे सिंहासन तां लाहे
पंहिजो दासु बणाए छदियो आहे । पर साई मिठा चवनि त
असां उन अद्वैत सुख जी संदुली अ ते वेही युगल जी यादि में
मस्तु था रहूं; इहो शांति रसु आहे । दास्यु रसु : सभिनी जो दासु
थियणु, संतनि जे चरण कमलनि खे ज़ोर दियणु, बासण मलणु,
अटो गोहिणु, सभु करनि था समाज जे भाव में । मिठी अमड़ि
कौशल्या देवी अ वटि घणा महिमान आया आहिनि, उन्हनि
लाइ अटिड़ो था गोहीनि ऐं सभु कार्यु था करनि । सख्य रस में

बि निपुणु । कोकिल कलरव इन ग़ाल्हि जो साखी आहे कीअ
युगल खे मिठियूं सलाहूं देई अनुराग जो आनन्दु वधाईनि था ।

वात्सल्य रस में त सुनैना अमड़ि खां बि गोइ खणी विया
आहिनि । सुनयना अमड़ि दुख जो बुधी प्राण त्यागिया; इहा
बि वदी कुरिबानी आहे । पर प्राण त्यागण जी पीड़ा सहंदे
प्रीतम जे कुशल चाहण जा उपाव करणु, सम्भार लहणु ऐं गदु
रही सुख वधाइण, पखीअ वांगे आरो करे साहिब खे सदा
आथतु द्रियणु, किरोड़ माता वांगे सरकार में अनन्तु सनेहु
अथनि ।

शृंगार रस जा त साई साहिब कोद्रिया आहिनि । वदे खां
वदो अदबु रखंदे बि ग़ौरे खां ग़ौरे भाव में प्रवेशु करनि था ।
इहो अद्भुत अनुरागु आहे साहिब मिठिड़नि जो ।

जस फलु : जस जो फलु इयें था चवनि त तवहां युगल
मिलो ऐं मिली मधुर लीलाउनि में मगनु रहो । असां सरस्वतीअ
वांगे थी तवहां जो मधुरु जसु ग़ाईदा रहूं । साहिब मिठा सदां
जस ग़ाइण में मगनु आहिनि । सरकार जो जसु दाढो मिठो
अथनि । विरिह आवेश में महाराज रामचंद्र साई अ खे चवनि तः
हे साहिब ! तवहां जी लीला खे दिसी इहो संसो थो पवे त तूं

सागियो श्रीराम चन्द्रु आही ? तवहां जो मिलणु, महिबत,
अनुरागु, जसु हीउ ऐं वरी वर्तावु केद्री निठुरिता वारो । जे चओ
त प्रजा जी रुचि अवहां जे मिलण में पड़िदो थी विझे त मां
सरस्वती थी सभिनी जी ज़िबान ते वेही भटनि वांगे उन्हनि खां
मिठी महाराणी अ जो सुन्दरु जसु गारायां । सरकार जो जसु
दाढो मिठो आहे । किरोड़ें बृह्मण्ड मुंहिजे मालिक जो जसु
गाईनि, दहीं अ माड़ि ते मुंहिजो मालिकु बृजमानु थिये । साईं मिठिड़नि
खे पंहिजे मालिक लाइ अनन्तु आदरु ऐं प्रेमु आहे ।
साईं अ खे सभु सुख मालिक वटां मिलिया आहिनि । जियं
दूलहु पंहिजी दुलहिनि लाइ मेले तां सुन्दर सूखिड़ियूं आणे
तियं साईं मिठिड़नि खे पंहिजे प्यारे दूलह सभु सुख आनंद जा
टोल दिना आहिनि ।

कृपा निधान साईं मिठा मंगलनि जा भवन आहिनि । संदनि मधुरु
नामु सभिनी अमंगलनि खे मिटाइण वारो आहे । संदनि मथां दशरथ
नन्दनु राघवेन्द्रु सदां ढरियलु आहे ऐं चवे थो हला बची कोकिल जियं
चवीं तियं असां कयूं । जसु गाईदे रसु
पैदा थियो । रस खां पोइ जे को अन्दर में सुखु थींदो आहे
उहो सुखु वधंदे वधंदे अपारु थी वियो । नशो थी छाइजी वियो,
हाणे साईं मिठिड़ा उन्हीय नींह नशे जो फलु माणीनि था । प्रीतम

सां दिलि पूरणु तरह अड़ी वेई अथनि ।

‘दिलि अड़ गई, नयन खुमारी चढ़ि गई, पिय प्रेम की
बनी गड़ि गई ।’ उहे मालिक जा मिठा वचन शरणागति
वत्सलता जा । जेको शरणि में आयो तंहि खे उमंग सां डोड़ी
खणां थो । हू पोइ छड़ाइण जी थो करे पर मां चवांसि त हाणे
मुंहिजी हद में आयो आहीं हाणे कादे वेंदे । इहो कोमलु कुरिबाइतो
दयालू सबाझो स्वभावु साईं मिठिड़नि जी रग रग में समायलु
आहे । प्रीतम प्यारे जे चरणनि सां साईं मिठिड़नि नींहु लातो
उन पवित्र प्रेम ते प्रसन्नु थी प्रीतम मधुर महिबत जो फलु दिनो
यानी प्रीतमु बि ओदो प्यारु करण लगो । नींहु पराकाष्ठा ताई
पहुतो त पोइ प्रीतमु पाण मोहितु थी पवंदो । पर अद्भुत गाल्हि
इहो आहे जो प्रीतमु चाहेनि बि थो तदहीं बि अजां बि मूंखे
सरकार जो सनेहु कोन्हे अलाए उहो सचो सरलु सनेहू मूं खे
कदहीं थींदो । गोपियूं चवनि थियूं प्यारा कृष्ण तुंहिजी कथा
अमृतु आहे, ततलनि जो जीवनु आहे । जदहीं प्यारो श्यामसुन्दरु बन में
गायूं चारण वजे थो त वेचारियूं गोपियूं दर्शन बिना
मांदियूं थी बहाना बणाए, कपिड़ा धुअण लाइ खणी, के पाणी
अ जा दिला भरण लाइ खणी, के छेणनि लाइ खारी खणी, के
दही दुध जा मटका विकिणण लाइ खणी बननि में प्रीतम खे

गोलीनि थियूं । गोलींदे गोलींदे थकिजी, पाण में वेही प्रीतम जी
मधुर विरूंह करनि, उन मिठी महिबत जे वेढे में छिकिजी पाण
बि प्यारो कानलु साईं उते अचे थो ऐं आंडुरि वात में विझी
अचिरज सां हिननि पगिलियुनि जो दर्शनु करे महानु प्रसन्नु
थो थिए । हा ! हा ! कीय भालियूं भोलियूं सनेहणियूं सभु कम
छदे मुंहिजी विरूंह में वेठियूं आहिनि । ओचिता कहि सखी अ
जी नजर पई, डोड़ी प्रीतम जो हथिड़ो वठी साड़ी विछाए
विहारियाईसि; जहिड़ो हालु प्रियां नालि आहे । लाद मां लालन
चयो त हाणे थियूं विहारियो, केतिरो वक्तु बीठे थियो अथमि ।
रुगो मूंह सां ई चवंदियूं आहियो त किशिन ! तूं असां खे
प्राणनि खां बि मिठो आहीं । तदहीं सभिनी गोपियुनि सकुच सां
गद् गद् थी चयो त प्यारा मन मोहन सचु आहे ? पहिरु थियो
अथई हिते बीठे ? असीं बराबर बेकदुरियूं आहियूं, तुंहिजो
कदुरु न थियूं कयूं । हिननि गुलनि चरणनि सां हेतिरो वक्तु
बीठो हुएं । छा करियूं मिठल ! तुंहिजी कथा जो नशे अहिड़ो
आहे, अलाए कहिड़ो रसु आहे जो सभु भुलिजी थो वजें । भंग
जो रसु आहे, यां अमल जे नशे जो रसु आहे ? अमृतु आहे यां
आफीमु आहे पतो ई न थो पवे लालन ! असां जे रग रग में,
वार वार में मादकता चढ़ी थी वजे । बसि इयें थो सुझे त कथा

ई कृष्ण, कृष्ण ई कथा आहे । जद्दहीं कद्दहीं जिते किथे जियं
तियं बुधूं कृष्ण तुंहिजी सति कथा । सो मिठल असां खे बे
कदुरु कयो आहे तुंहिजी मिठी कथा । तूं अहिड़ो मिठो न थो
लगीं जहिड़ी तुंहिजी मिठी कथा । तोसां त झेड़ो रागु रंगु कदियूंसीं
पर तुंहिजी कथा में पाणु विसारे निमाणियूं थी थियूं पऊं ।
अमृतु आहे तुंहिजी कथा । असां अमृतु त पीतो कोन्हें पर असां
खे मिले त कद्दहीं न वढूं । छो त तुंहिजी कथा ततलनि जो
जीवनु आहे । टिन्हीं तापनि वारनि ऐं विरिह जे ताप में ततलनि
खे आरामु दियण वारी आहे, भक्ति ऐं सतिसंगु प्रभू अ जा ब
खासि भण्डारा आहिनि । उहे प्रभू अ खे गहिरो ब्रधण वारा
आहिनि इन करे उहे खासि पंहिजनि खे दिए थो छोट
सतिसंग ऐं भक्तिवारनि जे पुठियां घुमिणो थो पवेसि । इन करे
कांहि कदुर दान खे उहे कुंजू दींदो आहे ।

हरि अमृत भक्ति भण्डार है गुर सतिगुर पासे राम राजे ।

अर्थाति सतिगुर सचे वटि ई उहो खजानो आहे ऐं सतिगुरु
देवु उनखे थो दिए जो सदा सिखु आहे । केदो बि सिद्धि थिए
त बि सदां अणजाणु थी सिखंदो रहे, निमाणो रहे । (हिक दफे
कृपा निधान साहिबनि स्वामी टहिलियाराम जनि खे चयो त
हिन वटि को टे साल रहे, सरलता सां पंहिजा सभु हालु बुधाए,

आज्ञा मूजुबु हलति करे त टिनि सालनि में प्रेम भक्ति जो सचो
रसु माणु सघे) भक्ति जे भण्डार में सभु रस भरिया पिया
आहिनि । महिबत जो फलु प्राप्त करे बि उकीर बाराणी लगी
पई अथनि । सदां मिठिड़ी रुचि घुरनि था । रुचि उहा आहे त
जियं घोटु परिणिजी अचे, विवाह कंदे प्रभाति थी वजे ऐं मिलण
जो वझु न मिलेसि, पोइ सारो दींहु को न को बहानो करे पियो
लिकी दिसंदो आहे, राति खे तकींदो आहे । गोपिकाऊं बि इयें
थियूं चवनि । हे सूरज ! घोड़ा मंडा थी पिया अथई छा ? उतेई
उते बीठो आहीं ? अजां रुगो ब लगा आहिनि अलाए कदहीं
पंज थींदा जो प्रीतमु गायूं चारे मोटंदो । जियं शबिरी अ जी
रुचि आहे । चवे त मुंहिजो राघवेन्द्र अजु ज़रूर इन्दो । श्रीसरकार
बि उन रुचि अनुराग में मगनु आहिनि । विरह दुख में बि इयें
चवनि था मां प्रीतम तां इहो विश्वासु छो लाहियां त 'इंदो ऐं
अवशि ईंदो ।' पोइ अगु में ई स्वागतु न कन्दसि त चवंदो त
बसि इहो ओन हुयइ, असां में भरोसो को न हुयुइ त ईदासूं ।
इन्हीय मिलण जे आसिरे में सदां राह तकीनि था । तोड़े प्रीतमु
सदा मिलियो वेठो अथनि तदहीं बि मनु सदा रुचि जे रंग में
रंगियलु आहेनि । उहा अनोखी प्यास, जंहि में मूं खे सुखु
मिलंदो, आसिरो मिलंदो, उहा गाल्हि आहे; उहो प्रेमु आहे जंहि

में रुगो प्रीतम जो कुशलु आहे; मधुर भक्ति में प्रीतम लाइ
जितां किथां आशीशू वठिणियूं आहिनि । उन जी ईश्वरता सां
कमु कोन आहे, अरिदास कान करिणी अथनि, कुझु वठिणो
कोन अथनि इन्हीअ करे पाण खे नंढिडो समुझी कुशलु था
चाहीनि । मिलण विछुडण जे विच में वेठो मिलण जा मनोरथ
करे, इहा रुचि मधुरु रुचि आहे । रूह सां प्रीतम जी गाल्हि सोचे यां
सतिसंग में प्रीतम जी विंदुर करणु; उन रूह रिहाणि सतिसंग
जो रूपु धारे अनंतनि खे रूह रिहाणि बखिशी आहे, अनंत
सतिसंग भवन ठाहिया आहिनि । उहो सतिसंग जो फलु बि
साहिबनि मिठिडनि खे भरिपूरु मिलियो आहे; इहो प्रीति फलु
आहे ऐं प्रतीत फलु बई संतनि में मिलिया अथनि । संत सचा
आहिनि, ईश्वर सां मिलाइण वारा आहिनि इहो विश्वासु ऐं
संतनि जे चरण कंवलनि जा भंवर थी अनंत संतनि जे चरणनि
में निमनि था । भंवरु हर हर गुल में निवंदो आहे तियं साहिब
मिठिडा हर हर सन्तनि जे चरणनि में निमनि था । सभिनी खां
संत मिठा आहिनि, संत ई सचो कुटुम्बु अथनि । वरी वेसाहु
अहिडो जो सादो बरु बि का गाल्हि करेनि त विश्वासु करे
विहनि । केरु कंहि गाल्हि जी साराह करे वर बियो गिला करे
ऐं वरी को साराह करे त सभ ते विश्वासु करनि ।

नीति फलु : नीति फलु बि अहिड़ो प्राप्त कयो अथनि जो
चइनि वेदनि जो बि सारु आहे । अहिड़ी पवित्र नीति, जो
जहिड़ो तंहि सां तहिड़ो वर्तावु । वेसाही प्रीतिवानु थी बि यथा
योग्य वर्तावु । दासनि, सखनि, साधुनि सन्तनि उन्हनि जे योग्यु
आदुर जी हलति हलनि । जंहि खे जहिड़ो आदुरु दियनि त
उहो उन जे अचण ते पंहिजो पाण यादि अचेनि, नीति सां
हलणु ज़णु सहज स्वभाव में भरियलु अथनि । कहि दास चयो
त हरीबाबा वटि बि हलिजे त साहिबनि फरिमायो त असां जो
उन्हनि सां मिलणु साधारण बाति न आहे रस्ता रखिजे त पोइ
पूरणु निबाहिजे ।

पंहिजे साहिब सां गदु जै जै थी गाइजे इहो जय जो फलु
आहे । सभिनी हंधि जीत अथनि, मन, इन्द्रयुनि, बुधि, दासनि
जे दिलियुनि, वेरियुनि, संतनि जी दिलि सभिनी ते जीत
अथनि । सभिको साई साहिब खे आशीश थो करे इहा महाजीत
आहे । वरी संगीत जा सभु सुर पूरणु ज़ाणनि, मालिक वटि
गाइनि था, सभु सिद्धि फल मिलिया अथनि ।

मित्र जो फलु दिलि पसंद मिलियो । जहिड़ो दिलि
चाहेनि, हिकु रसु, अवस्था, सनेह जी, पंधु हिकवारो हर हाल
में हमराहु । इहा महिरबान भगुवंत जी बखिशीश अथनि । मालिक
महिरबान इहे खरिचियूं दिनियूं अथनि; साथी बि गदु दिनो
अथनि ।

हर्ष जो फलु बि ज़ाहिरु आहे संसार में केदा बि घाटा था
पवनि साहिब मिठिड़नि वटि सदां हर्षु ऐं आनंदु लगो पियो
आहे । सदा दिलि में हुल्लासु, ग़म खे वेझो बि अचणु न
दियनि । ईश्वर खे इहा अरिदास कनि त प्रभू मांदो न करि,
हर्षु हुल्लासु दे, अठई पहिर, सभेई दींह, समूरा वरिहिय शाल
खिलूं पिया । वचन विलास जो पूरणु फलु । वाणी अ में अर्थ जी
गौराई, मिठासु, विद्या जो विनोदु ऐं रस जी पूर्णता, ईश्वर
वाक्य वांगे सचो ऐं मनमोहकु, जिते मन बुद्धि, चितु, घड़िजी
पूरण रस वारे स्थान ते स्थिति आहिनि । मन, भाव, रूप, बुद्धि,
कौशल रूपु, चितु प्रीतम जे चरित्र चिन्तन में मगनु । सारो दींह
उते वेही था ग़ाल्हाइनि । पृथ्वी अ मति वारा असीं जीव उन खे
कुछु न था समुझूं । सदा मधुर वाणी अ जो विलासु हली रहियो
आहे । रस जी मूड़ी पूर्ण, पकल रसनि जो फलु मिलियो
अथनि ।

अरिदास ऐं विनय जो बि फलु पूरणु मिलियो अथनि ।
सदा निमाणी अरिदास कनि था जंहिजे प्रताप सां दुशिमन बि
दास थी पिया । सभु सज़ण बणिजी विया । बृज जे निवास जो
फलु बि उन मां मिलियो अथनि । प्रीतम चयुनि त तवहां खं
वणिकार घणी वणे थी इन्हीय करे बृज में रहो, सदा मौज में
गाइनि त, “झंग जा माणिहूं सदा अमीर ।”

नींह जो फलु जेको पाताऊं सो निर्मलता सां । निर्मलता
जा ब रूप आहिनि । हिकु इहो त यादि बि न हुजे त मां नीहुं
करियां थो । बियो त मूं खे उन नींह जो बदिलो मिले । इहे ब कचायूं
नींह खे मेरो थियूं कनि । पर साहिब मिठनि जो निर्मलु
नीहु सदा प्रीतम जो कुशलु थो चाहे ऐं पंहिजी ज़ाण असुल न ।
अहिड़ो निर्मलु नीहु दिसी युगल धणी घणो रीझी पिया । चयाऊं
त निर्भउ रहु मुंहिजी बची कोकिलि । ‘मिठी कोकिलि बची,
माणीं रस जी मणी सचीं ।’

महिरुनि जी राति दींह बरिसाति पेई बसे । सभिनी खे
अहिड़ा रीझायो अथनि जो सभु आशीश था दियनि । गुरु
रामदासु चवे त हिकिड़े नाम वारा आहिनि ऐं असा वांगे चौथी
गदी अ ते बृजमानु आहिनि । सभु आशीशूं करण लाइ सिकनि

था । रुगो सदिड़ो कनि त कृपा सां अदे छद्दीनि । दिलदार साईं
अ खे शींहवारी दिलि आहे । संदनि दिलि रुगो बलवानु ई नाहे
पर सची दिलि जो शींहपणो, उहो आहे एद्दी इश्क जी आतशि
खे साढे विहणु । वद्दी शेर दिली आहे । सागे वक्ति वद्दी सिक
ऐं वद्दी लिक आहे । वरी इन्द्रयुनि ते पूरी जीत पाए निर्मलता
सां नीहु निबाहिणु । बिया टे गुप्त फलिड़ा मिलिया अथनि,
सतिसंगु साईं अ जो, रस रंग वरी दास था देखारीनि, खिल
चरिचा रंग, सदां थियनि था । सचो खज़ानो श्रीजू अमड़ि जो
सनेहु, उमंगु ऐं पूर, इहे सभु प्रभु अ भरिपूरु दिना अथनि ।
सभिनी फलनि सां भरियल साईं मिठिड़ा सदां पंहिजे मालिक
मिठे जी गोद में वेठा सुख आनन्द माणे रहिया आहिनि । सुख
निवास में युगल लालनि खे गोद में करे सदां लाद लदाए
रहिया आहिनि ।

सुखु निवासु सिय राम जो सदां फले फूले ।

मिठिड़े बाबल साईं अमां जी सदाई जै ॥